



# LƏNKƏRAN

İCTİMAİ-SİYASİ QƏZET

№ 35-36 (8487) ● Çərşənbə, 02 oktyabr 2019-cu il ● Qəzetin əsası 1931-ci ildə qoyulmuşdur ● Qiyməti 50 qəpik

*İlham Əliyev*



## OKTYABRIN 1-DƏN AZƏRBAYCANDA 660 MİN PENSİYAÇININ MİNİMUM PENSİYASI 200 MANATA ÇATDIRILIR

Prezident İlham Əliyevin təsdiqlədiyi "Əmək pensiyaları haqqında" Azərbaycan Respublikasının Qanununda dəyişiklik edilməsi barədə" Azərbaycan Respublikasının Qanunu ilə ölkəmizdə əmək pensiyasının minimum məbləği oktyabrın 1-dən 160 manatdan 200 manata çatdırılır.

Dövlət başçısının cari ildə təqdim etdiyi və əhalinin rifah halının yaxşılaşdırılması istiqamətində inqilabi addımların atılmasını təmin edən sosial islahatlar paketində pensiyaçıların sosial müdafiəsinin gücləndirilməsi, bu məqsədlə pensiya artımı xüsusi yer tutur. Minimum pensiya 2019-cu il martın 1-dən 116 manatdan (bir sıra kateqoriyalar üzrə 80 manatdan) 160 manata çatdırılmışdı və həmin artım 233 min vətəndaşı əhatə etmişdi. Oktyabrın 1-dən isə pensiyaların minimum məbləğinin 200 manata çatdırılması 660 min nəfər pensiyaçını əhatə edəcək.

Əmək və Əhalinin Sosial Müdafiəsi Nazirliyindən verilən məlumata görə, bununla da dövlət başçısının sosial islahatlar paketinin tərkib hissəsi kimi, ölkəmizdə əmək pensiyasının minimum məbləği bu il ərzində 72,4 faiz artırılmış olur. Digər tərəfdən, yeni məbləğlə ölkəmizdə minimum pensiya məbləğinin pensiyaçılar üçün yaşayış minimumunu (149 manat) 34,2 faizə qədər üstələməsi təmin edilir. Həmçinin minimum pensiyaların alıcılıq qabiliyyəti baxımından Azərbaycan MDB-də ilk yeri tutmuş olur.

"Əmək pensiyaları haqqında" Azərbaycan Respublikasının Qanununda dəyişiklik edilməsi barədə" Qanunda əksini tapan digər tapşırıqla uyğun olaraq, sığortalananların fərdi hesabının sığorta hissəsində qeyd alınan pensiya kapitalı ildə bir dəfə müəyyən olunan istehlak qiymətləri indeksinin illik səviyyəsinə uyğun olaraq indeksləşdirilərək artırılacaq. Bu, sığortalananların gələcəkdə yüksək pensiya məbləğləri ilə təminatı üçün mühüm əhəmiyyət kəsb edir.

Prezident İlham Əliyevin 2019-cu il iyunun 18-də imzaladığı Sərəncamlarla dövlət qulluqçularının, hərbi qulluqçuların, ədliyyə, hüquq mühafizə, fəvqəladə hallar, miqrasiya orqanları əməkdaşlarının, xüsusi rütbəli şəxslərin və başqalarının əməkhaqları bu il sentyabrın 1-dən ciddi şəkildə artırılıb. Bu da qanunvericiliyə əsasən xüsusi şərtlərlə pensiya təyin olunmuş 94 min nəfərin pensiyasının orta hesabla 31 faiz artmasına imkan verib.

Beləliklə, dövlət başçısı tərəfindən bu il təqdim edilən ikinci sosial paket ümumilikdə 750 mindən çox vətəndaşın pensiyasının ciddi şəkildə artmasını təmin edib ki, bu da ümumən əhalinin sosial müdafiəsinin gücləndirilməsində daha bir mühüm addımdır.

## İCRA BAŞÇISININ SƏYYAR QƏBUL-GÖRÜŞLƏRİ

Xolmili kəndində

Lənkəran Şəhər İcra Hakimiyyətinin başçısı Taleh Qaraşov vətəndaşları narahat edən problemlərlə yerində tanış olmaq üçün ayrı-ayrı yaşayış məntəqələrində səyyar qəbul-görüşlərini davam etdirir. İcra başçısı növbəti səyyar qəbul-görüşünü sentyabrın 17-də rayonun Xolmili kəndində keçirib.

Səyyar qəbulda Azərbaycan Respublikası Prezidenti Administrasiyasının 5-ci sektorunun müdiri Dəyanət Abdullayev, rayonun hüquq-mühafizə orqanlarının, xidmət təşkilatlarının, təhsil, səhiyyə, mədəniyyət şöbələrindən rəhbər işçiləri iştirak ediblər.



Qəbul zamanı vətəndaşların müraciətləri diqqətlə dinlənilərək qaldırıldıqları məsələlərə yerində baxılıb və həlli ilə bağlı müvafiq tədbirlər müəyyənləşdirilib.

Sakinlər çıxışlarında cənab Prezidentin tapşırığı ilə vətəndaş müraciətlərinə baxılmasına diqqətin artırılmasından, mövcud problemlərin həlli ilə bağlı operativ tədbirlərin görülməsindən, əvvəlki görüşlər zamanı qaldırılmış məsələlərə həssaslıqla yanaşılmasından razılıq ifadə ediblər. Xüsusilə Xolmili kəndini üç tərəfdən əhatə edən magistral avtomobil yollarının başdan-başa asfaltlanması, kəndə yeni içməli su xəttinin çəkilməsi, elektrik dirəklərinin və xətlərinin yenidən qurulması, təbii qazın fasiləsiz olaraq verilməsi, eyni zamanda, yaxın ərazidən keçən Ələt-Astara-İran sərhədi magistral avtomobil yolunun istifadəyə verilməsi, Hirkan-Mamusta-Siyavər kəndlərarası magistral avtomobil yolunun əsaslı təmiri və asfaltlanması, qonşu Şıxəkəran kəndində ən müasir tələblərə cavab verən yeni məktəb binasının tikilib istifadəyə verilməsi xalqa göstərilən davamlı dövlət qayğısının parlaq nümunəsi kimi qiymətləndirilib.

İcra başçısı Taleh Qaraşov və Prezident Administrasiyasının sektor müdiri Dəyanət Abdullayev sakinlər qarşısında çıxış edərək ölkədə və rayonda sosial-iqtisadi inkişaf sahəsində görülən işlərin münsibətlərini bildirməklə bu inkişaf fonunda Xolmili kəndində bundan sonra da yeni sosial layihələrin icrasından ötrü dövlət səviyyəsində lazımı işlərin görülməyini əminliklə bildiriblər.

İcra başçısı görüşdə irəli sürülən təkliflərlə bağlı aidiyyəti məsul şəxslərə müvafiq tapşırıqlarını verib.

Rvo kəndində

Sentyabrın 25-də Lənkəran Şəhər İcra Hakimiyyətinin başçısı Taleh Qaraşovun növbəti səyyar qəbul-görüşü rayonun Rvo kəndində keçirilib.

İcra başçısı aparatı rəsmilərinin, hüquq-mühafizə orqanlarının, təhsil, səhiyyə, mədəniyyət və digər xidmət təşkilatlarının rəhbər işçilərinin iştirak etdiyi səyyar qəbulda sakinlərin müraciətləri dinlənilib, kəndin sosial-iqtisadi inkişafına aid məsələlər barədə təkliflər araşdırılaraq onların həlli istiqamətində müvafiq tədbirlər müəyyənləşdirilib.

Çıxış edən sakinlər əvvəlki görüşlər zamanı qaldırıldıqları məsələlərin həllinə görə ölkə Prezidentinin ünvanına xoş sözlər söyləyərək minnətdarlıq ifadə ediblər. Onlar ərazidə yerləşən kəndlərin kütləvi şəkildə qazlaşdırılmasının, elektrik təsərrüfatının yenilənməsinin, yol infrastrukturunun müasir tələblərə səviyyəsində qurulmasının əhalinin maddi-məişət şəraitini daha da yaxşılaşdırdığını, rahat yaşamaqları üçün əlverişli imkanlar yaratdığını bildirərək bunların, xüsusilə Ələt-Astara-İran sərhədi və Lənkəran-Lerik magistral avtomobil yollarının tikintisinin onlarda məmnunluq yaratdığını diqqətə çatdırıblar.

Qeyd olunub ki, dövlətin davamlı diqqəti və qayğısı ilə kənddə aqrar sahədə də işlər sürətlənib. Heyvandarlıq, sitrus meyvəçiliyi və arıçılıq təsərrüfatlarında məhsul istehsalı artıb, əhalinin gəlirləri çoxalıb. Cari ildə ilk dəfə olaraq 131 kq barama istehsal olunub. Kənddə özünüməşğulluq proqramı çərçivəsində 16 ailənin iştirakı ilə 3,5 ha sahədə yeni limon-sitrus plantasiyasının salınması layihəsinin



icrasına başlanılıb. Bütün bunlardan razılıq edən sakinlər səyyar qəbula görə bir daha İcra başçısına təşəkkürlərini çatdırıblar.

İcra başçısı qəbul-görüşü yekunlaşdıraraq müraciətlərdə səslənmiş arzu və təkliflərlə bağlı aidiyyəti məsul şəxslərə müvafiq tapşırıqlar verib.

## ALİ MƏHKƏMƏNİN SƏDRİ LƏNKƏRANDA VƏTƏNDAŞLARI QƏBUL EDİB

Azərbaycan Respublikasının Prezidenti İlham Əliyevin dövlət qurumları tərəfindən insanlara layiqli xidmət göstərilməsi, vətəndaşların müraciətlərinə qayğı və həssaslıqla yanaşılması ilə bağlı tapşırıq və tövsiyələri Ali Məhkəmə tərəfindən daim diqqətdə saxlanılır, vətəndaşların qəbulu, onların ərizə və şikayətlərinə ədalətli baxılması üçün müvafiq tədbirlər görülür.

Bölgələrdə vətəndaşların qəbulu cədvəlinə uyğun olaraq, sentyabrın 20-də Ali Məhkəmənin sədri Ramiz Rzayev Lənkəran Ağır Cinayətlər Məhkəməsinin inzibati binasında vətəndaşları qəbul edib.

Qəbuldan əvvəl Ulu Öndər Heydər Əliyevin Lənkəran şəhərindəki abidəsi önünə gül dəstəsi qoyulub, əziz xatirəsinə dərin ehtiram ifadə olunub.

Qəbul zamanı hər bir vətəndaş diqqətlə dinlənib, müraciətlərdə qaldırılan məsələlərin bir qismi yerində müsbət həllini tapıb. Araşdırılması tələb olunan müraciətlərin mövcud qanunvericiliyin



tələblərinə uyğun olaraq həlli ilə əlaqədar Ali Məhkəmə Aparatının qəbulda iştirak edən aidiyyəti məsul işçilərinə müvafiq tapşırıqlar verilib.

Vətəndaşlar bölgə sakinlərinin qəbulu və müraciətlərinə baxılması üçün ra-

hat və əlverişli şərait yaradılmasından razılıqlarını ifadə edərək göstərilən diqqət və qayğıya görə Prezident İlham Əliyevə minnətdarlıqlarını bildiriblər.

Səfər çərçivəsində Ali Məhkəmənin sədri Lənkəran Ağır Cinayətlər və Ra-

yon məhkəmələrinin inzibati binalarına baxaraq, hakimlərin fəaliyyəti və iş şəraiti ilə tanış olub.

Daha sonra Lənkəran Ağır Cinayətlər və Cəlilabad Hərbi məhkəmələri, Lənkəran, Cəlilabad, Astara, Masallı Rayon məhkəmələri sədrələrinin və hakimlərinin iştirakı ilə müşavirə keçirilib.

Müşavirədə məhkəmə fəaliyyətinin dövlətimizin başçısının tövsiyələrinə uyğun təkmilləşdirilməsi ilə bağlı görülən işlərə toxunulub, Azərbaycan Prezidentinin "Məhkəmə-hüquq sistemində islahatların dərinləşdirilməsi" haqqında 2019-cu il 3 aprel tarixli Fərmanının müstəsna əhəmiyyəti vurğulanıb, qarşıda duran vəzifələr müzakirə olunub. Həmçinin məhkəmə qərarlarının ədalətliyi və vətəndaş məmnunluğunun yüksəldilməsi, etik davranış qaydalarına dönmədən əməl olunması, qeyri-prosesual münasibətlərin yolverilməzliyi ilə bağlı tövsiyə və tapşırıqlar verilib.

"Lənkəran"

## DAXİLİ İŞLƏR NAZİRİ LƏNKƏRANDA VƏTƏNDAŞLARI QƏBUL EDİB



Sentyabrın 25-də Daxili İşlər naziri, general-polkovnik Vilayət Eyvazov Lənkəran Şəhər-Rayon Polis Şöbəsinə daxili işlər orqanlarının fəaliyyəti və səlahiyyəti ilə bağlı məsələlərlə əlaqədar növbəti qəbul keçirib.

Qəbulda Lənkəran, Cəlilabad, Masallı, Astara, Yardımlı, Lerik şəhər və rayonlarından müraciət edən 20 nəfər iştirak edib.

Vətəndaşları şəxsən dinləyən nazir onları narahat edən problemlərin operativ şəkildə, mövcud qanunvericiliyə uyğun həlli üçün aidiyyəti baş idarə və xidmət rəislərinə konkret tapşırıqlar verib. Müraciətlərin böyük əksəriyyəti elə yerində həllini tapıb.

Tədbirdə iştirak edənlər onlara göstərilən diqqət və qayğıya, yerlərdə davamlı olaraq vətəndaşların qəbulunun təşkiliyə, dövlət qurumlarının rəhbərləri tərəfindən ərizə və müraciətlərinə operativ yanaşılmasına, həssas münasibətə görə Azərbaycan Prezidentinə minnətdarlıq ediblər.

"Lənkəran"



## ƏDLİYYƏ NAZİRİNİN MÜAVİNİ LƏNKƏRANDA VƏTƏNDAŞLARI QƏBUL EDİB

Azərbaycan Respublikasının Prezidenti İlham Əliyevin dövlət qurumları tərəfindən insanlara layiqli xidmət göstərilməsi, vətəndaşların müraciətlərinə qayğı və həssaslıqla yanaşılması barədə tapşırıqlarına uyğun olaraq Ədliyyə Nazirliyi vətəndaşların bölgələrdə qəbuluna xüsusi diqqət yetirir. Dövlət başçısının tapşırıqlarına uyğun olaraq, sentyabrın 27-də Ədliyyə nazirinin müavini Azər Cəfərov Lənkəran rayonunda vətəndaşların qəbulunu keçirib.

Qəbuldan öncə Ümummilli Lider Heydər Əliyevin Lənkəran şəhərində abidəsi ziyarət olunaraq önünə gül dəstələri qoyulub, əziz xatirəsinə dərin ehtiram ifadə olunub.

Qəbulda ədliyyə fəaliyyəti ilə bağlı müraciətlərə baxılıb, hər bir vətəndaş diqqətlə dinlənib. Müraciətlərdə qaldırılan məsələlərin bir qismi elə yerində həllini tapıb. Digər müraciətlər üzrə nazirliyin qəbulda iştirak edən aidiyyəti məsul işçilərinə müvafiq tapşırıqlar verilib, həmçinin həlli başqa qurumlara məxsus olan müraciətlər aidiyyəti üzrə göndərilib.

Vətəndaşlar bölgə sakinlərinin qəbulu və müraciətlərinə baxılması üçün rahat və əlverişli şərait yaradılmasından razılıqlarını ifadə edərək göstərilən diqqət və qayğıya görə ölkə Prezidenti İlham Əliyevə minnətdarlıqlarını bildiriblər.

Səfər çərçivəsində nazir müavini, həmçinin, yerli məhkəmə və ədliyyə qurumlarının fəaliyyəti və iş şəraiti ilə tanış olub.

"Lənkəran"

## DAXİLİ İŞLƏR NAZİRİ DAXİLİ QOŞUNLARIN LƏNKƏRANDA YERLƏŞƏN HƏRBİ HİSSƏSİNDƏ OLUB

Sentyabrın 26-da Daxili İşlər naziri, general-polkovnik Vilayət Eyvazov Lənkərana səfəri çərçivəsində DİN Daxili Qoşunlarının Lənkərandə yerləşən hərbi hissəsində olub. Nazir orada ölkəmizin suverenliyi və ərazi bütövlüyü uğrunda şəhid olmuş hərbi qulluqçuların xatirəsinə ucaldılmış abidəni ziyarət edib, hərbi hissənin qərar-gahındakı "Şərəf kitabı"nı imzalayıb.

V.Eyvazov nazir müavini – Daxili Qoşunların Komandanı, general-leytenant Şahin Məmmədovun müşayiəti ilə hərbi qulluqçuların kazarma-məişət şəraiti, qidalanması, sağlamlıq durumu ilə maraqlanıb, həmçinin silah təminatı, avtomobil və zirehli texnika parkı, ərazidə aparılan abadlıq, quruculuq işləri ilə yaxından tanış olub.

Hərbi hissənin sıra meydanında şəxsi heyət qarşısında çıxış edən Daxili İşlər naziri V.Eyvazov Azərbaycan Respublikasının Prezidenti, Silahlı Qüvvələrin Ali Baş Komandanı İlham Əliyevin məqsədyönlü daxili və xarici siyasəti sayəsində ölkəmizin iqtisadi qüdrətinin, müdafiə potensialının artdığını qeyd edərək, dövlət başçısının ordu quruculuğuna, o cümlədən Daxili Qoşunların fəaliyyətinin təkmilləşdirilməsinə, hərbi qulluqçuların maddi-texniki təminatının, iş və məişət şəraitinin daha da yaxşılaşdırılmasına daim xüsusi diqqət göstərdiyini vurğulayıb.

Daxili Qoşunların ölkəmizdə müstəqilliyin və daxili sabitliyin qorunmasında xüsusi xidmətləri olduğunu diqqətə çatdıran nazir şəxsi heyətin ictimai asayişin qorunmasında və ictimai təhlükəsizliyin təmin olunmasında, cinayətkarlıqla mübarizədə, xüsusi əməliyyatların keçirilməsində fəal iştirakını, yüksək peşəkarlığa, döyüş və mənəvi-psixoloji hazırlığa malik bir quruma çevrildiyini məmnunluqla qeyd edib.

Şəxsi heyətə konkret tapşırıq və tövsiyələrini verən nazir



sonda daxili işlər orqanlarının, o cümlədən onun ayrılmaz tərkib hissəsi olan Daxili Qoşunların fəaliyyətini hər zaman yüksək qiymətləndirdiyinə görə Azərbaycan Respublikasının Prezidenti, Silahlı Qüvvələrin Ali Baş Komandanı İlham Əliyevə dərin minnətdarlığını bildirib və əmin edib ki, hərbi qulluqçular qarşıya qoyulan bütün vəzifələri bundan sonra da layiqincə yerinə yetirəcək, göstərilən ali diqqət və böyük etimadı xalqına, Vətəninə, dövlətinə və Prezidentinə sədaqətli xidməti ilə doğruldacaq.

Nazir xidməti vəzifələrin və döyüş tapşırıqlarının icrasında fərqlənmiş bir qrup hərbi qulluqçunun mükafatlandırılması barədə müvafiq göstəriş verib.

"Lənkəran"

1 oktyabr Prokurorluq işçilərinin peşə bayramı günüdür

# DÖVLƏTƏ VƏ XALQA SƏDƏQƏT NÜMUNƏSİ

**Ö**lkəmizin dövlət təsisatları sırasında xüsusi yeri və statusu olmaqla, fəaliyyəti Konstitusiyaya normaları ilə nizamə salınan Azərbaycan prokurorluğu yarandığı gündən indiyədək mürəkkəb, eyni zamanda, şanlı bir inkişaf yolu keçmiş, zamanın çətin sınaqları ilə üzlaşmasına baxmayaraq, bütün imtahanlardan üzəgə çıxmış, doğma xalqına və müstəqil dövlətçiliyimizin maraqlarına xidmət edən sivil və demokratik bir quruma çevrilmişdir.

1918-ci il mayın 28-də ölkəmizdə milli hakimiyyətin qurulmasından sonra öz idarəçilik sistemini yaradan Xalq Cümhuriyyəti həmin il oktyabrın 1-də özünün prokurorluq orqanlarını yaratdı. Ümummilli Lider Heydər Əliyev ölkəmizdə prokurorluğun ilk dəfə yaranması və fəaliyyətə başladığı həmin günü əsas götürərək 17 iyul 1998-ci il tarixli Sərəncamı ilə oktyabr ayının 1-ni prokurorluq işçilərinin peşə bayramı günü elan etmiş və hər il bu əlamətdar hadisənin qeyd olunmasını rəsmiləşdirmişdir. Ulu Öndərin dövlətçilik iradəsi ilə gerçəkləşən bu realıq Azərbaycan prokurorluğunun cəmiyyətdə və dövlət təsisatları sırasında tutduğu yeri müəyyənləşdirməklə, prokurorluğa dövlət səviyyəsində göstərilən qayğının və hörmətin təzahürü kimi hər bir prokurorluq əməkdaşında qürur hissi doğurur. Elə buna görədir ki, keçən il Azərbaycan Respublikası prokurorluq orqanlarının bütün əməkdaşları, təqəddü olan veteranları və ölkəmizin hüquq ictimaiyyəti Azərbaycan Prokurorluğunun yaranmasının 100-cü ildönümünü böyük sevinclə, təntənə ilə bayram etdi.

Müstəqil Azərbaycan Respublikası Prokurorluğunun dövlətçiliyin maraqlarına və insan hüquqlarının müdafiəsinə xidmət edən sivil bir qurum kimi formalaşması ölkəmizdə həyata keçirilən hərtərəfli islahatların, o cümlədən məhkəmə-hüquq islahatlarının memarı kimi yalnız xalqımızın Ümummilli Liderinin dövlətçilik siyasəti, onun qayğı və dəstəyi nəticəsində olmuşdur. Məhz Ulu Öndər Heydər Əliyevin 26 aprel 2000-ci il tarixdə respublika Prokurorluğunun rəhbər işçiləri ilə keçirdiyi və prokurorluğun həyatında müstəsna rol oynamış tarixi görüşdən sonra prokurorluq orqanlarının demokratik məzmununda yeniləşdirilməsi, mövcud mənfi təzahürlərin aradan qaldırılması, müasir standartlar səviyyəsində işləməyə qadir olan kadr korpusunun formalaşdırılması, cinayətkarlığa qarşı mübarizə, insan hüquq və azadlıqlarının müdafiəsi işinin günün tələbləri səviyyəsinə qaldırılması təmin edildi.



Dövlətçiliyin daha da möhkəmləndirilməsi, ölkəmizin hərtərəfli inkişafının təmin edilməsi baxımından möhtəşəm vəzifələrin həyata keçirilməsi olduğu hazırki dövrdə Azərbaycan Respublikasının prokurorluq orqanları qarşısında çox mühüm və məsul vəzifələr durur. Ölkəmizdə möhkəm ictimai-siyasi sabitliyin yaradılmasında, milli dövlətçiliyin hər cür cinayətkar qəsdlərdən qorunmasında, kriminogen durumun yaxşılaşdırılmasında, Konstitusiyaya ilə təsbit olunmuş insan və vətəndaş hüquq və azadlıqlarının təminatında prokurorluq orqanlarının mühüm xidmətləri vardır. Dövlətə, xalqına və Prezidentinə hər zaman sadıqlıq nümayiş etdirən prokurorluq orqanları qanunla üzərinə düşən bütün vəzifələri məsuliyyətə yerinə yetirir, cinayətkarlığın bütün formaları və təzahürlərinə qarşı mübarizədə prinsipial mövqə tutur. Dövlət səviyyəsində prokurorluq orqanlarına göstərilən etimad və inamın məsuliyyətini dərinləndirən dərək edən, öz xalqına və müstəqil dövlətçiliyimizin maraqlarına xidməti həyat amalı kimi qəbul edən prokurorluğun kollektivi qarşıda duran vəzifələrin uğurla həyata keçirilməsini təmin etməyə qadirdir. Prokurorluq orqanlarının əməkdaşları dövlətçiliyin daha da möhkəmləndirilməsi, qanunların aliliyinin qorunması, cinayətkarlığa qarşı mübarizə, insan hüquq və azadlıqlarının müdafiəsi sahəsində əzmkarlıq nümunəsi göstərir.

Ölkəmiz müstəqilliyini bərpa etdikdən sonra Azərbaycan Respublikasının Prokurorluğu hansısa mənafeyə xidmət edən orqandan insan hüquq və azadlıqlarının qorunmasına xidmət edən orqana çevrilmişdir. Bunun təməli isə Ümummilli Liderin birbaşa rəhbərliyi altında işləyib

hazırlanmış müstəqil Azərbaycan Respublikasının Konstitusiyasında qoyulmuşdur. 12 noyabr 1995-ci il tarixdə ümumxalq səsverməsi ilə qəbul edilmiş Konstitusiyada insan və vətəndaş hüquq və azadlıqlarının respublika ərazisində birbaşa hüquqi qüvvəyə malik olması, onların təmin edilməsi isə dövlətin ali məqsədi kimi təsbit edilmişdir. Bu baxımdan təsadüfi deyil ki, dövlət həyatının bütün sahələrinin təşkili və fəaliyyət əsaslarını müəyyən edən Konstitusiyaya normalarının böyük qismi insan və vətəndaş hüquq və azadlıqlarına həsr olunmuşdur.

Konstitusiyanın 133-cü maddəsi rəhbər tutulmaqla, "Prokurorluq haqqında" Azərbaycan Respublikasının Qanununun qəbul edilməsi isə prokurorluğun fəaliyyətinin yeni konturlarını müəyyən etmişdir. Bu gün biz prokurorluq işçiləri bu Qanunun qəbul edilməsi ilə prokurorluğun nüfuzunu qaytaran Ulu Öndərə əbədi minnətdarıq.

Konstitusiyanın ölkəmizdə aparılan islahatlara təkan verməsi və bunun məntiqi nəticəsi kimi bir çox qanunların qəbul edilməsi, Azərbaycanın bəşər sivilizasiyasının ali dəyəri olan insan hüquq və azadlıqlarının qorunmasına xidmət edən bir çox beynəlxalq Konvensiyalara qoşulması, ən əsası isə dövlətimizin Avropaya sürətli inteqrasiyası məhkəmə-hüquq islahatlarının tərkib hissəsi kimi prokurorluq orqanlarında da islahatların aparılmasını zərurətə çevirmişdir. Ölkəmizdə bu gün həyata keçirilən ardıcıl məhkəmə-hüquq islahatları hüquq sisteminin demokratik standartlara cavab verən səviyyədə formalaşmasına, insan hüquq və azadlıqlarının daha mötəbər formada qorunmasına, o cümlədən prokurorluq orqanlarının tam yeniləşərək müasir məzmunlu sivil bir

orqana çevrilməsinə zəmin yaratmışdır. Ulu Öndərimizin siyasi kursunu uğurla davam etdirən ölkə Prezidenti cənab İlham Əliyevin rəhbərliyi ilə prokurorluq orqanlarının fəaliyyətinin daha da müasirləşdirilməsi və təkmilləşdirilməsi istiqamətində zəruri tədbirlər həyata keçirilmişdir. Dövlət başçısı prokurorluq orqanlarının inkişafının həm də peşəkar prokurorluq əməkdaşlarının hazırlanmasından asılı olduğunu bildirərək demişdir: "Hazırda prokurorluq orqanlarının qarşısında mühüm vəzifələr durur. Əsas məqsədimiz prokurorluğun fəaliyyətinin müasirləşdirilməsi və dövlətçiliyə sadıq, qanunun aliliyinə hörmət edən, sağlam mənafeviyyətə, geniş dünyagörüşə, yüksək nəzəri biliklərə malik yeni nəsillə prokurorluq əməkdaşlarının formalaşdırılmasıdır".

Prokurorluq orqanlarına işə qəbulun müsabiqə qaydasında keçirilməsi prokurorluğun kadr tərkibinin savadlı hüquqşünaslar hesabına komplektləşdirilməsi üçün ciddi zəmin yaratmışdır.

Həyata keçirilən məhkəmə-hüquq islahatları çərçivəsində görülən tədbirlər nəticəsində prokurorluq orqanları struktur və mahiyyət baxımından yenidən qurularaq onun mütərəqqi normativ-hüquqi baza əsasında fəaliyyət göstərən çevik və işlək dövlət təsisatı kimi formalaşmasına nail olunmuşdur.

Prokurorluq orqanlarının maddi-texniki bazasının gücləndirilməsi, onların normal fəaliyyət göstərməsi istiqamətində lazımi şərait yaradılmış, bir çox şəhər və rayon prokurorluqları üçün müasir standartlara cavab verən yeni inzibati binalar tikilərək istifadəyə verilmişdir. Bu günlərdə Lənkəran rayon prokurorluğu üçün inşa edilmiş yeni inzibati binada işlər tam başa çatdırılmışdır. Kollektivimiz builki peşə bayramlarını ən müasir texniki vasitə və kriminalistik avadanlıqlarla təmin edilmiş yeni inzibati binada qarşılayır. Bu diqqət və qayğıya görə Azərbaycan Respublikasının Prezidenti cənab İlham Əliyevə və Azərbaycan Respublikasının Baş prokuroru cənab Zakir Qaralova bütün əməkdaşlarımız adından dərin minnətdarlığımızı bildiririk.

Əminliklə söyləmək olar ki, Azərbaycan Prokurorluğu bundan sonra da ölkəmizdə qanunçuluğun təmin edilməsi, cinayətkarlığa qarşı mübarizə, qanunçuluq və hüquq qaydalarının möhkəmləndirilməsi, vətəndaşların hüquq və azadlıqlarının etibarlı surətdə müdafiə olunması işinə öz layiqli töhfəsini verəcəkdir.

**Elçin MƏMMƏDOV**  
Lənkəran rayon prokuroru,  
baş ədliyyə müşaviri.

## LƏNKƏRANDA "BİZ DÜNYANI TƏMİZLƏYƏK!"

### DEVİZİ ALTINDA TƏMİZLİK AKSİYASI KEÇİRİLİB

**S**entyabrın 21-də Ekologiya və Təbii Sərvətlər Nazirliyinin (ETSN) 1 saylı Ekologiya İdarəsi, Lənkəran şəhər Yaşıllaşdırma İdarəsi və ETSN-nin digər yerli qurumları əməkdaşlarının iştirakı ilə Lənkəran şəhərinin Heydər Əliyev prospektində "Biz dünyanı təmizləyək!"

devizi altında təmizlik aksiyası keçirilib. ETSN ilə Lənkəran Şəhər İcra Hakimiyyətinin birgə təşəbbüsü ilə baş tutan aksiya zamanı prospekt boyunca salınmış yaşıllıqlara aqrotexniki qulluq göstərilib, ərazi müxtəlif məişət tullantılarından təmizlənib.

Aksiya iştirakçıları daha sonra

Heydər Əliyev prospektindən Xəzər dənizinin sahilindəki çimərlik zonasına çıxaraq ərazini plastik və məişət tullantılarından təmizləyiblər.

Təmizlik aksiyasında ümumilikdə 100-ə yaxın könüllü iştirak edib.

"Lənkəran"



MÖVZU: "Əhalinin siyahıyaalınması: dayanıqlı inkişaf üçün mühüm informasiya mənbəyi"

# HƏR BİRİMİZİN İNSANI BORCU

## Oktyabrın 1-dən Azərbaycanda əhalinin növbəti siyahıyaalınması kampaniyasına başlanılıb

Əhalinin sayı və tərkibi haqqında siyahıyaalma məlumatları sosial və iqtisadi inkişafın planlaşdırılması üçün mühüm əhəmiyyət kəsb edir.

SSRİ dövründə Azərbaycan əhalisinin siyahıyaalınması ilk dəfə 1926-cı ilin dekabrında aparılıb. Müstəqil Azərbaycan Respublikasında isə ilk dəfə əhalinin dövlət səviyyəsində siyahıyaalınması Ümummilli Lider Heydər Əliyevin "1999-cu ildə Azərbaycan Respublikasında əhalinin siyahıyaalınmasının keçirilməsi haqqında" 1996-cı il 22 fevral tarixli Sərəncamı ilə baş tutub.

Uzun illər davam edən müharibə şəraitinin əhalinin həyat və məişətində dərin izlər buraxdığına baxmayaraq, həmin siyahıyaaldan ötən dövr ərzində ölkədə aparılan çoxşaxəli islahatlar nəticəsində əhalinin sayı artıb, həyat şəraiti və güzəranı xeyli yaxşılaşıb.

Müstəqil Azərbaycanda əhalinin ikinci siyahıyaalınması 10 il sonra Prezident İlham Əliyevin 2006-cı il 7 iyun tarixli Fərmanına əsasən, 2009-cu il aprelin 13-dən 22-dək keçirilib. Sonuncu dəfə keçirilmiş siyahıyaaldan ötən 10 ildə ölkə əhalisinin sayı, tərkibi və inzibati ərazi bölgüsü üzrə digər demografik göstəricilər xeyli dəyişib. Sosial-iqtisadi inkişaf sahəsində çağdaş problemlərin həllinə ünvanlanan strategiya və dövlət proqramlarına olan ehtiyac əhali haqqında tutarlı demografik məlumatların toplanması üçün yeni siyahıyaalmanın keçirilməsi zərurətini yaradıb. Məhz buna görə də, ölkə başçısının 2016-cı il 7 sentyabr tarixli Fərmanı ilə 2019-cu il oktyabrın 1-10-da Azərbaycanda əhalinin növbəti siyahıyaalınmasının keçirilməsi qərara alınıb.

Danılmaz faktdır ki, ölkəmizin sahib olduğu resursların xalqımızın rifahı naminə istifadəsi, insan inkişafı indeksinin dəfələrlə yüksəlməsi və ölkə iqtisadiyyatının rəqabət qabiliyyətinin çoxalması kimi ümumi inkişaf göstəriciləri əhali sayının artmasına və insanların rifah halının daha da yüksəlməsinə öz təsirini göstərmişdir. Müstəqilliyimizin bəhrəsi kimi əldə etdiyimiz nailiyyətlər bu gün sayı 10 milyondan çox olan Azərbaycan Respublikasının vətəndaşlarının gələcəyə doğru inamını artırır və respublikamızın dünya ölkələri arasında yerini möhkəmləndirib. Ölkəmizdə əhali sayının artması ilə yanaşı, əhalinin yaşayış standartlarının da yüksəlməsi statistika baxımından keyfiyyət göstəricisi kimi diqqəti cəlb edir. Başqa sözlə, əhalinin siyahıyaalınması zamanı əldə olunan məlumatlar ölkəmizin tarixi inkişafı ərzində keçdiyi yolun xronologiyası baxımından mühüm əhəmiyyətə malikdir.

Əhalinin siyahıyaalınması iqtisadi qərarların verilməsi üçün də zəruri informasiya mənbəyidir. Belə ki, dövlət milli gəlirin bölgüsü zamanı əhalinin coğrafi ərazilərə görə yerləşməsi, şəhər və ya kənd əhalisi olaraq paylaşması, ucqar və strateji yerləşmə məntəqələri üzrə məskunlaşması, qadın, kişi, yaşlı, gənc kimi sosial təbəqələrin nisbətini

əsas tutur, bu zaman hər kəsin mənafeyinin qorunması və dövlətin ali məqsədlərinin həyata keçməsinə təmin edir. Odur ki, əhali haqqında ən dəqiq məlumatların əldə olunması baxımından siyahıyaalınma iqtisadi cəhətdən də əhəmiyyətlidir. Əhali haqqında əldə olunan statistik nəticələr iqtisadi, sosial və humanitar məzmunlu elmi araşdırmaların aparılması baxımından çox qiymətli baza məlumatıdır. Belə ki, hər hansı bir ölkə və yaxud onun regionu haqqında danışarkən onun əhalisi, məşğuliyyəti və iqtisadi-mədəni inkişafından istinadlar gətirilir və bunlar tutarlı arqumentlər kimi həmişə dərin elmi dəyərə malikdir. Buna görə də elmi araşdırmalar zamanı qarşıya çıxan problemlərin obyektiv prizmadan dəyərləndirilməsi sahib olduğumuz insan resursları və yaxud iqtisadi fəal əhalinin mövcud və perspektiv potensialının təhlili olmadan mümkün deyil. Ən nəhayət, əhalinin siyahıyaalınması nəticəsində əldə olunan məlumatlar öz bitkinliyi ilə də diqqəti cəlb edir. Belə ki, bu dəfə keçiriləcək siyahıyaalma zamanı əvvəl-

lərin həyata keçirilməsi dövrün ciddi çağırışlarındandır.

Təsədüfi deyil ki, "Azərbaycan 2020: gələcəyə baxış" İnkişaf Konsepsiyasının başlıca strateji məqsədi mövcud imkan və resursları nəzərə almaqla, ölkədə insanların bütün hüquq və azadlıqlarının təmin olunması, vətəndaş cəmiyyətinin ictimai həyatda fəal statusu ilə səciyyələnən inkişaf mərhələsinə nail olmaqdır. Odur ki, ölkəmizin iqtisadi inkişafının insan kapitalını formalaşdıraraq əhalinin sosial rifahı hər zaman dövlətin diqqət mərkəzindədir. Prezident İlham Əliyevin "İnsan amili bizim siyasətimizin prioritetidir" – sözləri bu fikrin təsdiqidir. Bu əsasla "insanlar haqqında ətraflı statistik məlumatlara olan tələbat həyatın demək olar ki, bütün sahələrində – iqtisadi, sosial, siyasi, humanitar-mədəni və sair sahələrdə səmərəli inkişaf siyasətinin formalaşdırılması üçün hazırda ciddi amilə çevrilmişdir" – desək heç də yanılmarıq.

R.Səfərovun sözlərinə görə, əhalinin siyahıyaalınması baza xarakterli statistik məlumatların əldə edilməsinin əsas

qurum tərəfindən əhalinin siyahıyaalınması ilə bağlı bütün təşkilati işlər artıq başa çatıb. Belə ki, şəhər, qəsəbə və kənd ərazi dairələri üzrə sxematik xəritələr işlənib, ərazilər, küçə adları təkrar dəqiqləşdirilib, təsərrüfatbaşına uçot sənədləri əsasında təsdiq edilmiş formalar üzrə məlumatlar hazırlanıb. Rayon üzrə 16 siyahıyaalma, 152 təlimatçı-nəzarətçi və 756 sayıcı məntəqəsi yaradılıb. Siyahıyaalma məntəqələrinin işinə mülki-hüquqi müqavilələr əsasında işçilər cəlb edilib. Siyahıyaalmaya cəlb edilmiş təlimatçı-nəzarətçilərin təlimatlandırılması məqsədilə sentyabrın ilk günlərindən ayrı-ayrı ərazilərdə bir neçə dəfə seminar-müşavirələr keçirilib. Bu tədbirlərin əsas məqsədlərindən biri də "Siyahıyaalma məntəqələri üzrə işçilərin təlimatlandırılması planı"na uyğun olaraq siyahıyaalmaya cəlb edilən işçilərin, yəni siyahıyaalma məntəqələrinin müdirlərinin və onların müavinlərinin, təlimatçı-nəzarətçilərin və sayıcıların təlimatlandırılmasının təmin edilməsidir.

Söhbət zamanı V.Mustafayev əhalinin siyahıyaalınması ilə bağlı mühüm bir xüsusiyyəti də diqqətə çatdırdı. Onun sözlərinə görə, məşğulluq sahəsində milli qanunvericiliyə və Beynəlxalq Əmək Təşkilatı tərəfindən qəbul edilmiş beynəlxalq metodologiyalara əsaslanaraq, sorğu vərəqəsinə işçi qüvvəsini, həmçinin potensial işçi qüvvəsini, əhalinin məşğulluğunu, o cümlədən özünüməşğulluğunu, işsizliyini, iqtisadi qeyri-fəallığı və öz şəxsi istehlakı üçün mal istehsalı ilə məşğul olanları müəyyən edən bir sıra suallar daxil edilib. Bu suallar əsasında iqtisadi və inzibati rayonlar üzrə peşə və vəzifələr, iqtisadi fəaliyyət növləri, cins və yaş bölgüsündə işçi qüvvəsinə dair əldə olunacaq məlumatlar ölkədə əmək ehtiyatlarının istifadəsinin əhatəli qiymətləndirilməsinə və əmək bazarında mövcud vəziyyəti daha geniş təhlil etməyə imkan verəcək.

Ən nəhayət, belə qənaətə gəlmək olar ki, dayanıqlı inkişaf siyasətinin işlənib hazırlanması üçün əhali haqqında ən dolğun məlumatları məhz əhalinin siyahıyaalınması yolu ilə əldə etmək mümkündür. Bir sözlə, indiki və gələcək nəsillər üçün dayanıqlı inkişaf proqramlarının işlənib hazırlanması və insanların rifah halının yaxşılaşdırılması məqsədilə hazırkı siyahıyaaldada fəal iştirak etmək həyatı vacib dərəcədə əhəmiyyətlidir. Siyahıyaalma suallarına verilən dolğun və düzgün cavablar hər şeydən əvvəl hər birimizin insani borcudur. Çünki bu məlumatlardan üzüy olduğumuz bütün cəmiyyət bəhrələnməkdir.

**Ağaddin BABAYEV,**  
"Lənkəran"ın müxbiri

(Azərbaycan Respublikasının Dövlət Statistika Komitəsi və Azərbaycan Respublikasının Prezidenti yanında Kütləvi İnformasiya Vasitələrinin İnkişafına Dövlət Dəstəyi Fondunun keçirdiyi birgə müsabiqəyə təqdim etməkdir.)



kilərdən fərqli olaraq sorğu vərəqəsinə ilk dəfə daxil edilmiş əlilliyə dair suallar sağlamlıq imkanları məhdud uşaqların və əlilliyi olan şəxslərin mənzil-məişət şəraiti, təhsili və məşğulluğu haqqında yeni məlumatların əldə edilməsinə şərait yaradacaq. Buna görə də deyə bilərik ki, belə və bu qəbildən olan digər demografik məlumatların əldə olunması ölkəmizdə həyata keçirilən sosial dövlət konsepsiyasının tam şəkildə reallaşdırılmasına, növbəti dövrdə cəmiyyətin davamlı və tarazlı inkişafına şərait yaradacaq.

Azərbaycan Respublikası Dövlət Statistika Komitəsinin Dayanıqlı inkişaf statistikasına şöbəsinin müdiri Rasim Səfərovun qənaətinə, hər birimizin layiqli yaşaması və ictimai həyatda fəal iştirakının təmin edilməsi müasir insan inkişafının əsas göstəricilərindəndir. Şübhəsiz ki, "Heç kimin kənarında qalmaması" prinsipi ilə növbəti inkişaf mərhələsinə qədəm qoymaqla, yoxsulluq, sağlam həyat şəraiti, inklüziv və bərabər keyfiyyətli təhsil, layiqli məşğulluq, gender bərabərliyi, sanitariya, enerji təchizatı və digər bu kimi məsələlər əhatə olmaqla insan inkişafının əsas sosial və iqtisadi amillərinin kəmiyyət və keyfiyyətinin məqbul səviyyəsinə nail olunması istiqamətində kompleks proqram-

mənbəyidir. Müasir dövrdə sosial-iqtisadi proseslərin idarə olunmasında, informasiya məkanının formalaşdırılmasında, ölkələrin inkişaf səviyyəsinin qiymətləndirilməsində rəsmi statistikanın əhəmiyyəti daha da artıb. Bu gün statistika məlumatı olmadan dünyada mühüm qərarların qəbul edilməsi mümkün deyil və global səviyyədə baş verən proseslər də göstərir ki, dəqiq statistika olmadan dayanıqlı inkişafa nail olmaq mümkün deyil. Bir tərəfdən müasir problemlərin həlli istiqamətində çevik qərarların qəbul edilməsi, onların icra vəziyyətinin qiymətləndirilməsi üçün adekvat informasiya təminatının təşkili zərurəti, digər tərəfdən isə "Gündəlik-2030"da qarşıya qoyulmuş məqsəd və hədəflərə çatma vəziyyətinin monitorinqi, müəyyən edilmiş sosial-iqtisadi siyasət kursuna uyğun çevik idarəetmənin təmin edilməsi üçün dəqiq və dolğun statistik məlumatlara olan tələbat rəsmi statistikanın aktual məlumat bazaları əsasında istehsalını şərtləndirir. Etiraf edilməlidir ki, belə məlumat bazaları isə ilk növbədə ənənəvi qaydada toplanan siyahıyaalma məlumatları ilə yaradılır.

Lənkəran Rayon Statistika İdarəsinin rəisi Vaqif Mustafayevlə söhbətdən məlum oldu ki, onun rəhbərlik etdiyi

1 oktyabr Beynəlxalq Ahıllar günüdür

## HƏMİŞƏ UCALIQDA



Qədim zamanlardan bu günədək azərbaycanlılar üçün ağsaqqal-ağbirçək sözü dəyərli olub. Xalqımız arasında hər zaman ağsaqqal sözü, ağbirçək nəsihətinə ehtiyac duyulub. Axı, insanlar hər işdə ağsaqqal, ağbirçək sözündən fayda görüb, xeyir tapıblar. Daha böyük və dərin həyat təcrübəsinə malik olan ağsaqqallar və ağbirçəklər həmişə və hər kəsə, xüsusən də gənclərə həyatda düzgün yol göstərər, onları doğru istiqamətə yönəldən olublar. Eləcə də gənclərdə vətəne sevgi hissinin formalaşmasında, onların milli-mənəvi dəyərlərimizə, adət-ənənələrimizə hörmət ruhunda tərbiyə edilməsində də ağsaqqalların böyük rolu vardır. El arasında belə bir deyim var: "Harada ağsaqqal varsa, orada xeyir-bərəkət, əmin-amanlıq, ədalət var." Məsləhətlərinə, həyat təcrübələrinə həmişə ehtiyac duyduğumuz ağsaqqallar və ağbirçəklər evimizin dirəyi, başımızın tacıdır. Ailələrimizdə də, cəmiyyətimizdə də kimliyindən asılı olmayaraq, ağsaqqal sözü, məsləhətinə hər kəs hörmət və ehtiramla yanaşır. Bu gün ölkəmizdə ahıl insanlar dövlətin də hər cür diqqət və qayğısını hiss edirlər. Göstərilən bütün diqqətlər ömürlərinin həssas, bir qədər də kövrək anlarını

yaşayan qocaları ruhlandırır, onları yaşayır-yaratmağa həvələndirir. Ağsaqqallara göstərilən belə diqqət və qayğı isə, heç şübhəsiz ki, Ümummilli Lider Heydər Əliyevin adı ilə bağlıdır. "Ağsaqqallar milli-mənəvi dəyərlərimizin qızıl fondudur"- deyən Ulu Öndər ağsaqqalları milli sərvət hesab edərək, onlara böyük hörmət bəsləyib. Bu gün Azərbaycan Respublikasının Prezidenti cənab İlham Əliyev də ağsaqqallarımıza böyük hörmət və qayğı ilə yanaşır. Ölkə başçısı hər yerdə ağsaqqallarla xüsusi görüşüb söhbət edir, onların qayğıları ilə maraqlanır, xoş sözlər söyləyir, köməkliklər göstərir. Fərəhli haldır ki, bu gün ağsaqqallar respublikamızın sosial-iqtisadi, ictimai-siyasi və mədəni həyatında yaxından iştirak edir, təşəbbüslərini, tövsiyələrini verir, fəallıq göstərirlər. Ağsaqqallarımız həmçinin milli-mənəvi dəyərlərimizin qorunması, saflıq, ədalətlik kimi yüksək insani keyfiyyətlərin cəmiyyətdə geniş yayılmasını özünün əsas vəzifələrindən hesab edir və bu işdə səylərini əsirgəmir. Gənc nəslin mənəvi və fiziki sağlamlığına diqqət yetirən ağsaqqallar bu istiqamətdə də əzmkarlıq göstərir, müxtəlif layihələr reallaşdırır, görüşlər keçirirlər.

Qeyd edək ki, dünyanın hər yerində olduğu kimi, Azərbaycanda da Ahıllar günü geniş qeyd olunur. Məlumat üçün bildirək ki, BMT-nin Baş Məclisi 1992-ci ildə ahılların müdafiəsi ilə bağlı qətnamə qəbul edib və həmin qətnamənin prinsiplərinə uyğun olaraq hər il oktyabrın 1-i bütün dünyada Beynəlxalq Ahıllar Günü kimi qeyd olunur. Bu tarixin beynəlxalq səviyyədə qeyd olunması isə ahıllara diqqət və qayğının artırılması məqsədi daşıyır. "Beynəlxalq Ahıllar Günü" ölkəmizdə 1993-cü ildən qeyd olunmağa başlayıb. Qeyd etdiyimiz kimi, Azərbaycanda ahıllarla bağlı milli və ümumbəşər dəyərlərə söykənən dövlət siyasətinin əsası məhz Ümummilli Lider Heydər Əliyev tərəfindən qoyulub. Möhtərəm Prezidentimiz cənab İlham Əliyevin layiqli səviyyədə davam və inkişaf etdirdiyi bu humanist siyasətin əsasında ahıl vətəndaşların sosial vəziyyətinin yaxşılaşdırılması, onlara dövlət qayğısının artırılması, maddi və mənəvi tələbatlarının ödənilməsi dayanır. Dövlət başçısının imzaladığı müvafiq sərəncamlarda və digər dövlət proqramlarında da ahılların sosial müdafiəsi ilə bağlı nəzərdə tutulan tədbirlər uğurla həyata keçirilir. Təbii ki, bütün bunlar ahılların daha uzun ömür sürməsinə, onların maddi-məişət şəraitlərinin yaxşılaşdırılmasına, sosial rifah hallarının daha da gücləndirilməsinə hesablanır.

...Ömürlərinin ixtiyar çağlarını yaşayan üzü nurlu ahıllarımız milli-mənəvi dəyərlərimizin, adət-ənənələrimizin həm layiqli daşıyıcıları, həm də bu sərvətin qoruyucularıdır. Bir ömür yaşamış ahıllarımızın hər biri gözəl bir kitabdır: oxunulması, öyrənilməsi, nümunə götürülməsi, nəsilərə ötürülməsi bir kitab. Onlara böyük hörmət və izzət göstərmək isə hamımızın borcudur.

Natiqə AĞAYEVA

İCTİMAİ BİRLİK  
VƏTƏNPƏRVƏRLİK  
TƏDBİRİ KEÇİRİB

Sentyabrın 27-də Lənkəran Dövlət Universitetində Azərbaycan Respublikasının Prezidenti yanında Qeyri-Hökumət Təşkilatlarına Dövlət Dəstəyi Şurasının 2019-cu ilin 1-ci qrant müsabiqəsinin qaliblərindən olan "Turan Araşdırma Mərkəzi" İctimai Birliyinin icrasına başladığı "Vətən namusdur! Vətən şərəfidir! Vətən qorunacaq tək hədəfidir" layihəsi çərçivəsində maarifləndirmə tədbiri keçirilib.

Tədbirdə çıxış edən İctimai Birliyin sədr müavini Cavid İsmayıl vətənpərvərliyi ən ali insani hiss kimi dəyərləndirərək, bütün konfessiya və etnosların həmrəylik və sülh şəraitində birgə yaşayışının tarixi təcrübəsi olan Azərbaycanda multikulturalizm, tolerantlıq kimi dəyərlərin dövlət səviyyəsində təbliğ olduğunu bildirdi. Qeyd edib ki, müasir dövrdə ölkəmizdə həyata keçirilən multikulturalizm siyasəti dövlətimizin tarixi ənənələrə sadıq qaldığının bariz nümunəsidir. Lakin xaricdən yönələn təhdidlər qarşısında xalqımızın əsası Ümummilli Lider Heydər Əliyev tərəfindən qoyulan Azərbaycançılıq məfkurəsi ətrafında sıx birləşməsi önəmlidir.

Şair-publisist, sosioloq alim, professor Əhməd Qəşəmoğlu, "Olaylar" İnformasiya Agentliyinin baş direktoru, yazıçı-publisist Yunus Oğuz layihənin məqsəd və vəzifələrindən danışdı.

Çıxış edənlər Azərbaycan tarixində baş verən hadisələri ətraflı təhlil edərək diqqətə çatdırıblar ki, tarixin ibrət dərslərinə biganə qalmaq olmaz, unutulmuş xalq məhvə sürükləyir.

"Vətənin sabahı bu gün yetişdirilən gənclərdən, onların məfkurəsindən, xalqına və vətəninə nə dərəcədə bağlılığından asılıdır", - deyən Yunus Oğuz tarixi mövzuda yazdığı əsərlərində vətənpərvərlik mövzusunda daim diqqətdə saxladığını bildirib, kitablarını tələbələrə hədiyyə edib.

Tədbirdə vətənpərvərlik ideyalarını, Azərbaycançılıq məfkurəsini təbliğ edən, ölkəmizin məruz qaldığı tarixi faciələri əks etdirən videoçarx nümayiş olunub, iştirakçılara bukletlər və broşürlər paylanılıb.

Barat KƏRİMOV

## BEYNƏLXALQ TURİZM GÜNÜ LƏNKƏRANDA QEYD OLUNUB

Lənkərandə Beynəlxalq Turizm Günü qeyd olunub. Bu münasibətlə şəhərdəki Heydər Əliyev Mərkəzində Lənkəran Turizm İnformasiya Mərkəzinin və Lənkəran Şəhər İcra Hakimiyyətinin birgə təşkilatlığı ilə turizm sərgisi açılıb.

Sərginin açılış mərasimində rayonda fəaliyyət göstərən turizm obyektlərinin nümayəndələri, yerli və xarici turistlər, tələbələr iştirak ediblər.

Tədbir iştirakçıları mərkəzin foyesində ölkəmizin cənub bölgəsinin turizm potensialını əks etdirən fotosərgi,

həmçinin turizm məhsullarının, əl işlərinin sərgisi ilə tanış olublar. Onlara cənub bölgəsinin turizm potensialı haqqında məlumat verilib.

Mərasimdə çıxış edən Lənkəran Turizm İnformasiya Mərkəzinin direktoru İlqar Əzimov Beynəlxalq Turizm Günü tarixindən, ölkəmizdə, o cümlədən cənub bölgəsində bu sahədə görülən işlərdən danışdı.

Sərgidə turizm ixtisası üzrə təhsil alan tələbələrin iştirakı ilə vik-



torinalar təşkil olunub.

Yay turizm mövsümü zamanı bölgənin turizm potensialının təbliğində xüsusi fəallıq göstərən "Yaşıl çay" və "Astara çay" MMC-lərə, "Palıdli sahil" kurort-sanatoriya mərkəzinə fəxri fərmanlar verilib.

Tədbir çərçivəsində Lənkəran Turizm İnformasiya Mərkəzi tərəfindən xarici turistlər və tələbələr üçün Lənkəranın görməli yerlərinə infotur təşkil olunub.

B.KƏRİMOV

5 oktyabr Beynəlxalq Müəllimlər günüdür

# TƏHSİLDƏ YENİ UĞURLARA DOĞRU


**Ö**lkəmizdə təhsil hərtərəfli dövlət qayğısı ilə əhatə olunub. Hələ Ümummilli Liderimizdən başlayan bu qayğı möhtərəm Prezidentimiz İlham Əliyev tərəfindən davam etdirilir. Belə ki, ildən-ildə həm dövlət dəstəyi, həm də Heydər Əliyev Fondu hesabına müasir standartlara uyğun məktəb binalarının tikilib istifadəyə verilməsi, köhnə məktəb binalarının yeni tələblər səviyyəsində təmiri, təhsilin inkişafına yönəldilən zəruri islahatların həyata keçirilməsi buna parlaq sübutdur. Eyni zamanda, bütün ömrünü gənc nəslin təlim-tərbiyəsinə həsr edən, elmin, təhsilin inkişafına töhfə verən, zəngin pedaqoji təcrübəyə malik müəllimlərin çətin və şərəfli əməyinin qiymətləndirilməsi də daim diqqət mərkəzindədir.

**Əməkdaşımız Beynəlxalq Müəllimlər Günü ərzəsində Lənkəran Şəhər Təhsil Şöbəsinin müdiri Aslan İbrahimovla görüşəndən müsahibə alınmışdır.**

– Aslan müəllim, cəmiyyətimizdə müəllim həmişə böyük nüfuz və hörmət sahibi olub. Bu barədə fikrinizi bilmək istərdik.

– Doğrudur, xalqın tarixində iz qoyan, ölkə qarşısında xüsusi xidmətlərə malik şəxsiyyətlərə, dahillərə, elm və mədəniyyət xadimlərinə həmişə müəllim deyə müraciət olunur. Təbii ki, bu, müəllim şəxsiyyətinə, şərəf və ləyaqətinə olan hörmət və sevgidən irəli gəlir. Qeyd edim ki, bu adı daşımaq və doğrultmaq heç də asan deyil. Axı, müəllimə son dərəcə çətin və şərəfli vəzifə etibar olunub. Bu, xalqımızın dərin biliyə, elmə söykənən gələcəyini tərbiiyə etməkdən, müstəqil Azərbaycanımız üçün layiqli vətəndaşlar yetişdirməkdən ibarətdir. İndi qloballaşan dünyamız texnologiya əsrinə yeni insani bacarıqlarla, analitik düşüncə və innovasiyalarla, sürətli təlim strategiyalarının öyrənilməsi ilə qədəm qoyub. Bu inkişaf fonunda təhsil məzmunca yeniləşir və müasirləşir. Və təbii ki, müasir tədrisə yanaşma baxımından müəllimin də məsuliyyəti getdikcə artır.

Hazırda rayonun 88 ümumtəhsil məktəbində 33 min 148 nəfər şagirdin təlim-tərbiyəsi ilə 3 min 619 müəllim məşğul olur. Elmi-nəzəri bilikləri tam mənimsəyən, təşəbbüskar və yenilikçi gənclərin hazırlanması üçün bütün bilik, bacarıq və



təcrübəsini sərf edən müəllimlərimiz çoxdur. Təbii ki, belələri heç də diqqətdən kənar qalmırlar. Son 15 ildə 10 nəfər "Əməkdar müəllim" fəxri adına, 14 nəfər "Tərəqqi" medalına, 5 nəfər "Ən yaxşı müəllim" adına, 18 nəfər "Qabaqcıl təhsil işçisi" döş nişanına, 4 nəfər Təhsil Nazirliyinin fəxri fərmanına, 4 nəfər "Əməkdar məşqçi" və 5 nəfər "Fəxri bədən tərbiyəsi və idman ustası" adlarına, bir qrup müəllim isə şəhər İcra hakimiyyətinin, Təhsil Şöbəsinin fəxri fərmanlarına layiq görülüb. Təkcə keçən il şəhər 4 nömrəli məktəb-liseyin direktoru Yeganə Əskərova "Respublikanın əməkdar müəllimi" fəxri adı, şəhər 3 nömrəli tam orta məktəbinin kimya müəllimi Sevdə Qadiri "Tərəqqi" medalı, şəhər 6 nömrəli məktəb-liseyin tarix müəllimi Zamin Baxşiyev "Qabaqcıl təhsil işçisi" döş nişanı, Boladi kənd tam orta məktəbinin riyaziyyat müəllimi Seydəmir Dadaşov Təhsil Nazirliyinin fəxri fərmanı, şəhər 9 nömrəli və Separadi kənd tam orta məktəblərinin fiziki tərbiyə müəllimləri Rakif Ağayev və Şirəli Rzayev "Əməkdar məşqçi" adı ilə təltif olunublar.

– **Ötən dərs ili Lənkəranda hansı keyfiyyət göstəriciləri ilə yadda qalıb?**

– 2018-2019-cu dərs ili Təhsil qanunvericiliyinin əsaslı şəkildə təkmilləşdirilməsi, "Təhsil haqqında Qanun"da dəyişikliyin edilməsi, "Ümumtəhsil haqqında

Azərbaycan Respublikası Qanunu"nın qəbul olunması və Azərbaycan müəllimlərinin 15-ci qurultayının keçirilməsi ilə əlamətdar olub. Lənkəran təhsilinə gəldikdə qeyd edim ki, ümumtəhsil məktəblərində innovativ təlim metodları və texnologiyaları vasitəsilə təlimin mənimsənilməsi istiqamətində müəyyən tədbirlər həyata keçirilib. Belə ki, 14 məktəbdə dərs bölgüsü, şagirdlərin dərsliklərlə təminatı, riyaziyyat, coğrafiya, Azərbaycan dili və ədəbiyyatı fənləri üzrə, ibtidai siniflərdə tədrisin təşkili vəziyyəti ilə əlaqədar monitoring aparılıb. Şəhər 6 nömrəli məktəb-liseyin informatika müəllimi Zöhrə Qasımovanın və Boladi kənd 2 nömrəli tam orta məktəbin fizika müəllimi Telman Mövludovun qabaqcıl iş təcrübələrinin rayon müəllimləri arasında yayılması məqsəduyğun sayılıb. 25 müəllim ixtisasartırma kurslarından keçib. Məktəbəhazırlıq qruplarında dərs deyəcək 118 nəfər isə təlimlərə cəlb olunub. 10 ümumtəhsil məktəbində tam orta təhsil səviyyəsində təmayülləşmə tətbiq olunub. Məqsəd seçdikləri təmayül əsasında keyfiyyətli təhsil almaq bacarığına, ali məktəbdə təhsilini davam etdirmək potensialına malik şagirdləri müəyyənləşdirməkdir...

– **Bəs istedadlı və xüsusi qabiliyyəti ilə fərqlənən şagirdlərin aşkara çıxarılması ilə əlaqədar nə tədbirlər keçirilib?**

– İstedadlar hər bir ölkənin əvəzolunmaz, intellektual şərəfi, təhsil səviyyəsinin real göstəricisidir. Ulu Öndərimiz Heydər Əliyevin sözləri ilə desək "Gələcək bilikli, elmi, istedadlı insanların çiyinləri üstündə qurulur". Bu baxımdan məktəblərimizdə ardıcıl tədbirlər keçirilib. Fənn olimpiadaları, eləcə də Rusiya səfirliyinin dəstəyi ilə Rus dili və ədəbiyyat olimpiadası, "Ən yaxşı təqdimat", "Ədəbiyyat biliciləri", 6-7-ci sinif şagirdləri üçün fənn müsabiqələri, bilik, idman və incəsənət yarışları və s. təşkil olunub. Fənn olimpiadalarının rayon turunda 697 şagird öz gücünü sınağıb. 106 nəfər zona turuna vəsiqə alıb. 11 şagird olimpiadaların respublika turunda iştirak edib. Bu turda şəhər 6 nömrəli məktəb-liseyin, 10 nömrəli tam orta məktəbin, Çay fabriki qəsəbə tam orta məktəbin, 4 nömrəli məktəb-liseyin və digər məktəblərin şagirdləri fərqlənərək diplom və hədiyyələrlə mükafatlandırılıblar.

– **İstərdim ki, təhsil müəssisələrinin maddi-texniki bazası, eləcə də məktəb tikintisi barədə fikirlərinizi oxucularla bölüşsünüz...**

– Ümumtəhsil məktəblərinin maddi-texniki bazasının möhkəmləndirilməsi, yeni məktəb tikintisi və köhnə məktəb binalarının müasir tələblər səviyyəsində təmiri həmişə diqqət mərkəzindədir. Yeni dərs ili ərzəsində rayonun 20 yerlik Alazərin, 40 yerlik Köhnəgəgir, 96 yerlik Jidi və 80 yerlik Türkcəncil kənd ümumi orta məktəbləri üçün modul tipli binalar tikilərək istifadəyə verilib. Rayonun Şıxəkəran kənd tam orta məktəbi üçün analoqu olmayan, ən müasir tələblərə cavab verən 432 yerlik möhtəşəm bir bina artıq şagirdlərin istifadəsindədir. Fərsətdən istifadə edib bu məktəbin tikilməsi üçün şəxsən təşəbbüs göstərmiş Lənkəran ŞİH-nin başçısı, çox hörmətli Taleh Qaraşova bütün pedaqoji ictimaiyyət adından ən səmimi minnətdarlığımı çatdırmaq istəyirəm. Hörmətli İcra başçısı Taleh Qaraşovun daha bir xeyirxah təşəbbüsü ilə qəzalı vəziyyətdə, uzun illər qəsəbə sakinlərinin və pedaqoji kollektivin narahatlığına səbəb olan Nərimanabad qəsəbə tam orta məktəbi üçün müasir tipli yeni binanın tikintisinə yaxın günlərdə başlanılması qərara alınıb. Hazırda dövlət vəsaiti hesabına 264 yerlik Gəgiran, Heydər Əliyev Fondunun vəsaiti hesabına 632 yerlik Haftoni qəsəbə və 360 yerlik Viravul kənd tam orta məktəbləri üçün yeni binaların, Kosalar kənd ümumi məktəbi üçün modul tipli binanın tikintisi davam edir.

– **Aslan müəllim, qarşıdakı Beynəlxalq Müəllimlər Günü münasibəti ilə Sizi və sizin simanızda rayonumuzun bütün müəllimlərini təbrik edirik. Əminik ki, pedaqoji kollektivləriniz respublika təhsilinin inkişafı istiqamətində səylərinizi daha da artıracaqlar.**

– Sağ olun. Bayram sevincini bizimlə bölüşdüyünüzə görə "Lənkəran" qəzetinin yaradıcı kollektivinə təşəkkür edirəm.

Müsahibəni yazdı:  
Xudaverdi CAVADOV

## ŞAĞIRD LƏRİN SEVİMLİSİ

**O**rta məktəb illəri məzunlar üçün artıq başa çatsa da, çoxları üçün hələ təzə başlayır. Yəni sinifdən-sinfə keçənlərin, məzunların yeri heç də boş qalmır. Təhsilə yenidən başlayanları təbii ki, ilk dəfə sinif müəllimləri qarşılayırlar. Əlifbanı öyrətmək, gələcək bilik və zəngin mədəniyyət üçün möhkəm təməl yaratmaq, eyni zamanda təlim-tərbiyənin əsasını qoymaq kimi məsuliyyətli və şərəfli vəzifə məhz onların öhdəsinə düşür. Təsədüfi deyil ki, orta məktəbi bitirən, fəal həyat mövqeyi tutan məzunlar doğma məktəbi, sevimli müəllimlərini, ilk növbədə onlara müqəddəs "Ana", "Vətən" sözlərini öyrədən sinif müəllimlərini minnətdarlıqla xatırlayırlar. Belə müəllimlər isə şəhər və rayonumuzun ümumtəhsil məktəblərində çoxdur.

Söhbətimiz isə nəinki şagirdlərin, hətta valideynlərin hörmət və sevgisini qazanan

sinif müəllimlərindən biri olan Pərvanə İdris qızı Babayeva haqqındadır. O, 1960-cı ildə Seydəkəran kəndində dünyaya göz açıb. 1977-ci ildə Kənarneşə kənd tam orta məktəbini bitirərək Lənkəran Pedaqoji Texnikumuna (indiki Lənkəran Humanitar Kolleci) daxil olub. Orta ixtisas təhsilini başa vuran gənc müəllimə təyinatla Siyavər kənd orta məktəbində pedaqoji fəaliyyətə başlayıb. 1995-1996-cı tədris ilindən isə vaxtilə təhsil aldığı doğma Kənarneşə kənd tam orta məktəbində ixtisası üzrə müəllim işləyir. Təhvil verdiyi IV siniflərin bilik səviyyəsi həmişə 100 faiz olub, əlaçların faizi isə 80 faizdən aşağı olmayıb.

Ötən pedaqoji fəaliyyət illəri Pərvanə müəllimə üçün bir çox uğurlarla yadda qalıb. Belə ki, o "Yeni Fənn Kurikulumlarının Tətbiqi və Fəal (interaktiv) Təlim" də birinci dərəcəli sertifikatla, mək-



təb həmkarlar təşkilatının fəxri fərmanlarına, 2014-cü ildə "Zirvə" qəzetinin keçirdiyi müsabiqədə fəxri diploma,

nəhayət 2004-2005-ci tədris ilinin yekununa görə "İlin ən yaxşı sinif müəllimi" adına layiq görülüb. Gənc müəllimlərə öz zəngin pedaqoji təcrübəsini həvəslə öyrədir. Dəfələrlə müəllimlərin Sentyabr rayon konfransına nümayəndə seçilən Pərvanə müəllimə həmçinin ibtidai sinif metodbirləşmə rəhbərinin ən yaxın məsləhətçisi və köməkçisidir.

Pərvanə Babayevanın şagirdləri sevimli müəllimlərini unutmur, onunla münəzəm əlaqə saxlayırlar. Şagirdlərinin xoş sorağı isə təkcə respublikadan deyil, bir çox xarici ölkələrdən gəlir. Müəllim günü ilə əlaqədar onun ünvanına gələn təbrik teleqramı və zənglərində müəlliməyə ən xoş arzular ifadə olunur.

Mirbəşir BABAYEV,  
Kənarneşə kənd tam orta məktəbinin müəllimi.

## BOL BƏRƏKƏTLİ "YAŞIL ÇAY"



Lənkəranda "Yaşıl çay" fermer təsərrüfatının qazandığı nailiyyətlər Azərbaycanın ənənəvi kənd təsərrüfatı sahələrindən olan çayçılığın keçmiş şöhrətinin qaytarıldığını təsdiq edir. Çayçılar bol, həm də keyfiyyətli məhsul yetişdirməyə nail olublar.

Təsərrüfatın rəhbəri Araz Yağubovun məlumatına görə, bu il 65 hektar çay plantasiyasından 120 ton yaşıl çay yığılmasına imkan var. Burada çaydan əlavə sitrus və yem bitkiləri, yarpaqların-



dan baramaçılıqda istifadə olunan tut ağacları da yetişdirilir.

Hazırda təsərrüfatda yaşıl çay yığımı davam edir.

*Şəkillərdə:* qabaqcıl çayçılardan Cahən Hüseynova və Günay Əliyeva; çaybecəyənlər məhsul yığımı zamanı.

Foto Fərman Bağirovundur.

("Azərbaycan" qəzeti, 27 sentyabr 2019-cu il)

## ÇAY PLANTASIYALARININ HƏR HEKTARINA GÖRƏ FERMERƏ İLDƏ 700 MANAT SUBSİDİYA ÖDƏNİLMƏSİ NƏZƏRDƏ TUTULUR

Gələn ildən başlayaraq çay plantasiyalarına əkin subsidiyası veriləcək. Plantasiyaların hər hektarına görə fermerə hər il 700 manat subsidiya ödənilməsi nəzərdə tutulur. Fermer bu məbləğdə subsidiyanı plantasiyanın salındığı ilk 7 il ərzində alacaq.

Kənd Təsərrüfatı Nazirliyinin İctimaiyyətlə əlaqələr və informasiya təminatı şöbəsinin müdiri Vüqar Hüseynov bildirib ki, çay bitkisinin məhsula düşməyə başladığı 8-ci ildən etibarən isə subsidiya 1,2 əmsalla, yəni hər hektara 240 manat olmaqla veriləcək. Aqrar Subsidiya Şurasının bu qərarı 2019-cu ildən salınmış çay plantasiyalarına şamil edilir.

"Çay bitkisi üçün 7 illik yüksək əmsallı (3,5) dəstək subsidiyasının müəyyənləşməsi dövlətin çayçılığın inkişafında maraqlı olması ilə bağlıdır. Bu sahəyə dövlət dəstəyinin genişləndirilməsi ixrac potensialı yüksək olan bitkiçilik məhsullarının istehsalını artırmış olacaqdır", – deyə o əlavə edib.

AZƏRTAC

## LƏNKƏRANDA QƏDİM MADDİ-MƏDƏNİYYƏT NÜMUNƏLƏRİ AŞKARLANIB



Lənkəranın Sütəmurdov kənd sakini Xəyal Məmmədov həyətyanı sahəsində su quyusu qazarkən qədim maddi-mədəniyyət nümunələri aşkar edib. Tapıntıların tədqiqi üçün AMEA-nın Lənkəran Regional Elmi Mərkəzinə müraciət olunub.

Mərkəzin əməkdaşları quyuya baxış keçirərkən təqribən eni 1, dərinliyi 5 metr olan quyunun profilində qalınlığı 3 metrdən yuxarı olan mədəni təbəqə aşkarlanıb. Tapıntının orta əsrlərə aid olduğu müəyyən edilib.

Kənd sakini Xəyal Məmmədov deyib: "Həyətdə su quyusu qazarkən 3 metrlikdə bir əşyaya, 60 santimetr qazandan sonra daha 2 əşyaya rast gəldik. Dörd metrə çatarkən artıq digər əşyaları da aşkar etdik. Mənə elə gəldi ki, bu, çox qədim əşyadır. İstərdim ki, tarix-

çilər, arxeoloqlar bunlarla maraqlansınlar, bu qabların tarixini öyrənsinlər".

Xəyal Məmmədov daha sonra bildirib ki, 15 il əvvəl də həyətlərində quyuy qazılarkən oxşar hadisə ilə qarşılaşıblar. Amma buna əhəmiyyət verməyiblər. Bu dəfə quyuda aşkarlanan müxtəlif ölçülü küp sınıqları, boşqab qalıqları, çiraqlar diqqəti daha çox cəlb edib.

AMEA-nın Lənkəran Regional Elmi Mərkəzinin elmi işçisi, fəlsəfə doktoru Samir Kərimov tapıntı ilə bağlı fikirlərini belə ifadə edib: "Aşkarlanan materiallar 2 qrupa ayrılır. Birinci qrup şirsiz saxsı məmulatdır. Bunlar əsasən orta tutumlu küplər və işıqlandırma vasitələri olan çiraqlardır ki, onlar da əsasən məişətdə istifadə olunub. İkinci qrup saxsı qalığı isə əsasən şirli saxsı məmulatından ibarətdir. Həmin şirli



saxsı məmulatının tədqiqi göstərir ki, burada XII-XIII əsrlərə aid qalın mədəni təbəqəyə malik yaşayış yeri mövcud olub".

Mütəxəssisin rəyinə görə, yanğın izləri, saxsı qırıntıları, kömür qalıqları və qalın kül qatı sübut edir ki, qədim zamanlardan burada intensiv həyat olub. Sonralar abidənin üzərində yaşayış yeri salındığından mədəni təbəqə qismən də olsa, dağıntılara məruz qalıb.

Samir Kərimov daha sonra əlavə edib ki, bu abidəni Sütəmurdov yaşayış yeri kimi də xarakterizə edə bilərik. Tapıntı yeri Lənkəran çayının sahilindən təqribən 700-800 metr aralıda yerləşir. Hələ 2017-ci ildə qonşu Velədi kəndində də orta əsrlərə aid bu cür yaşayış yeri aşkar edilib. Saxsı məmulatının analizi göstərir ki, bu iki yaşayış yeri

arasında bənzərlik var.

Yazılı mənbələrdə Lənkəran şəhərinin əsasının XVII-XVIII əsrlərdə qoyulduğu qeyd olunsa da, əldə olunan, eyni zamanda, təsadüf nəticəsində aşkarlanan maddi-mədəniyyət nümunələri Lənkəran şəhəri yaxınlığında yaşayışın hələ XII-XIII əsrlərdə mövcud olduğunu bir daha sübut edir.

Yeni tapıntılar tədqiq olunması üçün Lənkəran Regional Elmi Mərkəzinin arxeologiya şöbəsinə təqdim olunub. Tədqiqat işləri başa çatdıqdan sonra abidə haqqında elmi məqalə hazırlanacaq.

Sərraf TALİBOV,  
AMEA Lənkəran REM-nin  
informasiya və ictimaiyyətlə  
əlaqə şöbəsinin əməkdaşı

## Teatr xəbərləri

## YENİ MÖVSÜMƏ NEFTÇALADA BAŞLANDI



sümdə qarşıda duran vəzifələrindən danışdı.

Qeyd olunub ki, teatrın səhnəsində bu il Ə.Nesinin "Mənyak", T.Abdullayevin "Tilsimlənmiş qız", M.Bayciyevin "Şənbə axşamı", B.Beyzayinin "Senemar", E.Əskərovun "Şehribazlar dərəsi" əsərləri tamaşaya hazırlanıb. Teatrın truppası İran İslam Respublikasının Ərdəbil, Tehran və Zəncan şəhərlərində keçirilən Beynəlxalq teatr festivallarında Azərbaycanı uğurla təmsil

edib.

Sentyabrın 27-də Lənkəran Dövlət Dram Teatrı özünün yeni-129-cu mövsümünü doğma səhnədən kənarında-Neftçala Rayon Mədəniyyət Mərkəzində açdı. Açılış mərasimində Biləsuvar Regional Mədəniyyət İdarəsinin rəis müavini Rəfiqə Cəfərova çıxış edərək teatrın kollektivinə yaradıcılıq uğurları diləyib.

Daha sonra teatrın direktoru Tofiq Heydərov kollektivin ötən mövsümdə qazandığı nailiyyətlərdən, cari möv-

Yeni mövsümdə isə yaradıcı kollektiv görkəmli dramaturq Cəfər Cabbarlının anadan olmasının 120 illiyinə təhfi olaraq ədibin "Vəfalı Səriyyə", serb dramaturqu Miodraq Bulatoviçin "Qodo gəldi" və digər səhnə əsərləri ilə pərəstişkarlarını sevindirəcək.

Tədbirdə Biləsuvar Regional Mədəniyyət İdarəsinin rəisi Elçin Hüseynov Lənkəran teatri ilə səmərəli əməkdaşlığa və teatrın tədbirlərinin bölgədə həyata

keçirilməsində verdiyi dəstəyə görə təşəkkürnamə və xatirə hədiyyəsi ilə mükafatlandırılıb.

Açılış mərasimindən sonra teatrın truppası iranlı yazar Bəhrəm Beyzayinin "Senemar" tamaşasını nümayiş etdirib. Tamaşada həm zalımlığı, həm də xeyirxahlığı ilə ad çıxaran Nöman adında ərəb sultanının öz əyalətində tayı-bərabəri tapılmayan böyük bir saray tikdirmək arzusunda bəhs olunur. Bu məqsədlə o, Senemar adlı dünyaca məşhur memarı ölkəsinə dəvət edir. Senemar hər kəsi təəccübləndirəcək belə bir saray tikəcəyini sultana söz verir. Nömanın ətrafındakı adamlar isə hər vasitə ilə memarı sultanın gözündən salmağa say göstərirlər. Nöman şah ona məxsus sarayın analoqu olmasın deyərək Senemarin qətlinə fərman verir, son noticədə memarı tikdiyi saraydan yerə atdırır. Lakin hadisələrin sonrakı inkişafında tamaşaçı Senemarin qanının yerə qalmayacağına əmin olur...



Tamaşaçılar tərəfindən sürəklilə alqışlarla qarşılanan səhnə əsərində rolları Xalq artisti Qabil Quliyev, Əməkdar artist Sücəddin Mirzəyev, artistlərdən Sayad Əliyev, Aynur Əhmədova və Emin Fərzullayev ifa ediblər.

İranlı rejissor Qorib Mənuçehrinin quruluş verdiyi bu tamaşanın səhnə tərtibatçısı rəssam Tərlan Sadiqov, musiqi tərtibatçısı Fərahim Fərcovdur.

## "ŞƏNBƏ AXŞAMI" İLƏ CƏLİLƏBADDƏ



Sentyabrın 28-də Lənkəran Dövlət Dram Teatrının truppası Cəliləbad şəhərindəki Heydər Əliyev Mərkəzində Qırğızstanın Xalq yazıçısı Mar Bay-

ciyevin "Şənbə axşamı" əsəri əsasında hazırlanmış eyni adlı tamaşa ilə çıxış edib. Rayonun icra strukturları, təhsil, səhiyyə, mədəniyyət təşkilatları və yerli ictimaiyyət nümayəndələrinin böyük maraqla izlədikləri tamaşanın quruluşçu rejissoru Əməkdar incəsənət xadimi Oruc Qurbanov, quruluşçu rəssamı Məzaim Qurbanov, musiqi tərtibatçısı Miranda Qurbanovadır.

Rolları Xalq artisti Qabil Quliyev, Əməkdar artistlər Zəmirə Nəcəfova və Sücəddin Mirzəyev, aktyorlardan Şahrud Mehdievə, Qızılgül Quliyeva, Sayad Əliyev, Təranə Fərcova ifa ediblər.

Tamaşadan sonra 70 yaşı tamam olmuş teatrın aparıcı səhnə ustası, Xalq artisti Qabil Quliyevin ünvanına təbriklər səslənib. Lənkəran Dövlət Dram Teatrının direktoru Tofiq Heydərov, Cəliləbad Rayon İcra Hakimiyyəti (RİH) başçısının müavini – İctimai-siyasi və humanitar məsələlər şöbəsinin müdiri Elnarə Həsənova və digər nətiqlər tanınmış sənətkarın Azərbaycan teatrının inkişafına verdiyi töhfələrdən söz açıblar.

Sonda yubilyara Cəliləbad RİH başçısının Fəxri Fərmanı, həmçinin ayrı-ayrı təşkilatlar tərəfindən xatirə hədiyyələri təqdim olunub.

Agəddin BABAYEV



## İRANLI TURİSTLƏRİN VELOTURU



Bir qrup İran vətəndaşı Azərbaycana velosipedlə tur təşkil edib. Zəncan vilayətindən başlayan veloturun növbəti dayanacağı Lənkəran olub.

Lənkəranın gözəməli-görməli yerləri ilə tanış olan 20-yə yaxın səyahətçi havanın yağışlı olmasına baxmayaraq, Bakıya yola çıxıblar. İşlərini ehtiyatlı tutan iranlı turistlər özləri ilə çətin şəraitə uyğun lazımı avadanlıq da götürüblər. Ölkəmizin füsunkar məkanlarını ziyarət etmək arzusu ilə yola çıxan velosipedçiləri heç bir çətinlik qorxutmayıb.

Səyahətə Astaradan başladıklarını bildiren İran İslam Respublikasının vətəndaşı Fərhad Əsgəri deyib: "Paytaxt Bakıya yola düşürük. Yəqin ki, dörd günə Bakıda olarıq. Gəzinti bitdikdən sonra yenə İrana qayıdacağıq. Bu turu mən təşkil etmişəm və istəyirəm ki, Azərbaycanın füsunkar məkanlarını dostlarıma göstərim. Azərbaycanlılar çox mehribandırlar, bizə yolboyu isti münasibət göstərirlər".

Digər turist Məhyar Keykani isə qısa vaxtda Azərbaycanda gördüklərindən məmnun qalıb: "Hər yer abad və səliqəlidir. Səfərimiz qrup rəhbərimizin dediyi kimi, Bakı şəhərinədir. Bizim komandanın hər bir üzvü burada olmaqdan çox məmnundur. Xüsusilə bizim qrupun yolda təhlükəsiz hərəkətini təmin etdiyi üçün Azərbaycan polisində minnətdarıq. Bizim gözəl ölkəmizdə yaxşı qarşıladığımız üçün təşəkkür edirik".

Qeyd edək ki, iranlı səyahətçilər Azərbaycanda olduqları müddətdə tarixi-memarlıq, mədəniyyət abidələrini ziyarət etməklə yanaşı, milli mətbəximizin dadlı təamlarından da dadmaq imkanı qazanıblar.

"Lənkəran"

## İTMİŞDİR

Şilavar bələdiyyəsinin 31 yanvar 2007-ci il tarixli 01 sayılı qərarı ilə Lənkəran şəhər sakini **Məmmədov Nizami Ənvər oğlunun** adına verilmiş həyətəyən torpağa dair sənədin əsli itdiyi üçün etibarsız sayılır.

Lənkəran Rayon Aqrar İslahat Komissiyasının 1998-ci il 3 mart tarixli 04 sayılı qərarı ilə Şıxəkəran kənd sakini **Məmmədov İman Bayram oğlunun** adına verilmiş torpağa mülkiyyət hüququna dair Dövlət Aktı (JN-497, kod: 80222028) itdiyi üçün etibarsız sayılır.

Lənkəran Rayon Aqrar İslahat Komissiyasının 1998-ci il 18 iyun tarixli 11 sayılı qərarı ilə Liman şəhər sakini **Ağayeva Lətifə Əliqə qızının** adına verilmiş torpağa mülkiyyət hüququna dair Dövlət Aktı (JN-890, kod:80202004) itdiyi üçün etibarsız sayılır.

10.04.2018-ci il tarixdə Daşınmaz Əmlakın Dövlət Reyestri Xidmətinin Lənkəran Ərazi İdarəsi tərəfindən Gərmətük qəsəbə sakini **İsmayilova Şəfiqə Ağadadaş qızının** adına verilmiş fərdi yaşayış evinə dair 1278434 nömrəli çıxarış (kupça) və texniki pasport itdiyi üçün etibarsız sayılır.

## ALLAH RƏHMƏT ELƏSİN

Lənkəran Şəhər İcra Hakimiyyətinin başçısı Tələh Qaraşov və İcra aparatının kollektivi Səpnəkəran kənd İcra nümayəndəsi **Hicran Mustafayevə** atası

**Canəli kişinin** vəfatından kədərləndiyini bildirir və dərin hüznə başsağlığı verir.

"Lənkəran" qəzetinin baş redaktoru Əlimərdan Əliyev Səpnəkəran kənd İcra nümayəndəsi **Hicran Mustafayevə** atası

**Canəli kişinin** vəfatından kədərləndiyini bildirir və dərin hüznə başsağlığı verir.

**Baş redaktor**  
Əlimərdan ƏLİYEV

**TƏSİSÇİLƏR:**  
Lənkəran Şəhər İcra Hakimiyyəti başçısının aparatı və "Lənkəran" qəzetinin yaradıcı kollektivi

**HESAB NÖMRƏMİZ:**  
AZ30AIB33010019443860238138  
VÖEN 2600244411  
Kapital Bankın  
Lənkəran filialı  
lisenziya № V 343  
İndeks: 66920

**ÜNVANIMIZ:**  
Lənkəran şəhəri, Heydər Əliyev prospekti, 3 (4-cü mərtəbə)  
Telefonlar: 255-35-05, 255-35-49  
E-mail: lenkeranqezeti@mail.ru  
Buraxılışa məsul  
Barat Kərimov

**Qəzet redaksiyanın**  
kompüter mərkəzində yığılmış və səhifələnmiş, Bakıda "Azərmedia" MMC-nin mətbəxində çap olunmuşdur.  
Tiraj: 1700